

ሰንበት ዘፍሬ

መስከረም 12 2007 ዓ.ም. (9/21/2014)

አብ ግራት አምላኽ ክንጻዕ ጽጂዓት ኣና!

መዝሙር: እኩት አንተ ወስቡሕ ስምክ ወዓቢይ ኅይልኪ. . . . ።

ንባባት: ፊሊጲ 1:20-27፣ ያዕ. 5:1-10፣ ግ.ሓ.19:21-ፍ፣ ማቴ 20:1-16.

ምስባክ: ምድርኒ ወሃበት ፍሬሃ፣ ወይባርከነ እግዚአብሔር አምላክነ፣ ወይባርከነ እግዚአብሔር። “ምድሪ ፍሬአ ትህብ፣ እግዚአብሔር አምላኽና ይባርኸና፣ እግዚአብሔር ክባርኸና እዩ”። መዝ. 85:12።

መዝሙር: “ኣ ኅይታይ ንፍሬ ምድርኻ ባርኽ ብኸረምቲ ብበረኸትካ እትኸፍት ኅይታ ከማኻ ዝበለ ጻድቕን መሓርን መን አሉ? እታ ጠምያ ነራ ዝጸገበት ነፍሲ ካብ ሞት ድኅና ትባርኸካ አላ፣ አብ ሰማይ እትቐመጥን ብትሑታት እትባረኸን ምስጉን ንስኻ ኢኻ። ስምካ ንኡድ ክእለትካ ድማ ዓቢይ እዩ። ንስኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ካብ 9-15 መስከረም ዘሎ ዘመነ ፍሬ ይብሃል። አብ ሃገርና አብዚ እዋን ኩሉ ሸዊቱ መሬት ፍርኦ እትህበሉ ሓረስታይ ፍረጻምኡ ብግሁድ ተሰፋፋ ዝርእየሉ እዋን እዩ። ኩሉ ዝሓረሰ አብ ግራቱ ብዓቢ ጻዕሪ ዝወፍረሉን ዝተግሃሉን እዋን እዩ። ሎሚ ሰብ አብ ገዛ አብ ዓዲ ክትረክብ ቀሊል አይነን ኩሉ አብ ስራሕ ተጻሚዩ እዩ ዝርከብ። ምስ እዚ አተሓሒዝና አብ መንፈሳዊ ሕይወትና ክንርእዮ ከሎና ዝያዳ ዕግበት ክህበና ይኸእል። ኩልና አብቲ አምላኽ ዝደልዮ ወፊርና መንፈሳዊ ፍረ ክነፍሪ ክንጻዕ ድላይ አምላኽ እዩ።

ናይ ሎሚ ወንጌል ንባብና ነዚ ሓሳብ ብኸመይ ክንርድኦን ክንምልሰሉ ከምዘሎና ይነግረና። ንማቴዎስ ወንጌላዊ ክንርድኦ ናይ እቶም ቀዳሞት ክርስትያን ድሕሪ ባይታ ታሪኽ ክንርኢ የድልየና። እቶም ንብዙሕ ሰዓታት አብቲ ግራት ዝሰርሑ “እቶም ንምሉእ መዓልቲ አብ ሃሩርን ብርቱዕ ስራሕ ክሰርሑ ዝውዓሉ” ህዝበ አይሁድ እዮም። እቶም ድሒሮም አብ ሥራሕ ዝወፈሩ ኸአ እቶም አረማውያን ዝነበሩ እዮም።

መልእክትን ትሕዝቶን ናይ እዚ ወንጌል ነቶም አይሁድ ዝምልከት እዩ ምኽንያቱ አብ ልዕሊ እቶም አረማውያን ዝነበሩ እም ክርስትና ዝተቐበሉ በቲ ዝረኸብዎ ጸጋ አይተሓጎሱን። ማቴዎስ ሓደ ካብቲ ንኢየሱስ ዝተጓነፎ ዘሕዝን ነገር ዝነግረና ናብቶም ናቱ ዝኾኑ መጽአ ግን አይተቐበልዎን ይብለና። ኸዑ ናብቶም አረመን ከይዱ ብጽቡቕ ተቐቢሎም ንሱ ኸአ ኩሉ ጸጋታት መንፈስ ቅዱስ ከም ዝቐበሉ ገርዎም። ብሓቂ ክንርእዮ ከሎና እቲ ዝተባህለ “ዳኅሮት ቀዳሞት ቀዳሞትውን ዳኅሮት ኪኾኑ እዮም” አብ ሓቂ ተራእዩ።

ነዚ ናይ ሎሚ ወንጌል ምስዚ ዘሎናዮ ዘመን እንተ ረኣናዮ ዘይቅኑዕ አገባብ ኣና እንብሎ። ነቶም ክሰርሑ ዝወዓሉ ዝተሞህበን ነቶም ቁርብ ሰዓታት ዝሰርሑ ዝተሞህበ ሓደ ዓይነት ስለ ዝኾነ ቅንዕና ኅዲሉ መሰል አይተሓለውን ንብል ምኽንያቱ አተሓሳስባና መጠን ዝሰራሕካዮ መጠኑ ኣና ክንክፈል እንደሊ። እቲ አከፋፍላ ከምኡ እንተ ዘይኮይኑ ዓመጽ እዩ ንብል።

ምሉእ ትሕዝቶ ትምህርትን ናይ እዛ ምሳሌ ብዛዕባ “ርትዒ ሓቂ” እዩ። ክንርድኦ ጸገም እንተ አልዩና አብቲ ናይ ኢየሱስ ትምህርቲ ጸገም አሎና ማለት እዩ። አብ ኢሳያስ 55:6-9 ከምዚ ዝብል ነንብብ “ተመለሱ ናብ እግዚአብሔር ጸልዩ፣ ቀረባ ኸሎውን ጸውዕዎ፣ ኃጥኡን መገዶም ዓመጸኛታት ከአ ሓሳቦም ይኅደጉ፣ ናብ እግዚአብሔር አምላኽና እውን ይመለሱ፣ ንሱ

ኺምሕሮም አዝዩ ኸአ ይቕረ ኺብለሎም እዩ፤ እግዚአብሔር ከምዚ ይብል አሎ ሓሳባተይ ከም ሓሳባትኩም አይኮነን፤ መንገድታትኩም ከአ ኻብ መገድታተይ ፍሉይ እዩ፤ ከምቲ ሰማይ ካብ ምድሪ ልዕል ዚብል መገድታተይ ካብ መገድታትኩም ሓሳባተይ ካኻብ ሓሳባትኩም ልዕል ዝበለ እዩ።

አብዚ እንርእዮ ነዚ ምሳሌ ብፍሉይ አረአእያ ክንርእዮ ከምዘሎና እዩ ዝሕብረና። ናይ እግዚአብሔር ሓቂ ወይ ርትዒ እንታይ ምዃኑን ከምዝመስልን ክንምሃር አሎና። ካልእ ስም ንናይ እግዚአብሔር ርትዒ ምሕረትን ርሕራሔን እዩ። አብ ቅድሚ ሓላም ክንርእዮ ከሎና አብ ገለ እዋን ዘይቅኑዕ ኮይኑ ክርአየና ይክእል እዩ። አብቲ ምሳሌ እቲ ቀንዲ ነጥቢ እቶም ብዙሃ ዝሰርሑ ከምቲ ዝሰርሑዎ አይተኸፍሉን ዝብል ዘይኮነስ እቶም ዳኅረዎት ልክዕ ሓደ ዓይነት ክፍሊት ከምዝተኸፍሉ ንምሕባር እዩ። አብዚ ነገራት ከምቲ ንሓደ ግለሰብ ብዘድልዮ ተለኪዖም ዘይኮነ ከምቲ ዘድሊ እዩ ተራእዩ ዘሎ። ኩሎም ቀዳሞት ይኹኑ ዳህረዎት ሓደ ዓይነት ናይ አምላኽ ሓልዮትን ፍቕርን የድልዮም ነፍሲወከፍ ከአ ብምልኡ ይቕበሎ።

ስለዚ አብክንዲ ንአምላኽ ከምዚ ዘይገበረ ኢልካ አብ ክንዲ ምዝራብ ብልቢ ክነመስግኖ ይግባእ። አብ ገለ እዋን አብ ሕይወትና ከቢድን መሪርን ናብራ ዓለም አሕሊፍና ደኺምና ተቓሊስና ሕይወትና እና አሕለፍና ከሎና ሓደ ሕማቕን ዘይሰራዕን ውዳቕን ሕይወት ዝመርሕ ዝነበረ እዎ አብ መወዳእታ አብ ልቡ ተመሊሱ ተነሲሑ እንተ ሞተ ብዙሕ ርትዒ ከምዘይተገብረ ክንሓስብ ንኸእል ኢና። እንተ ኾነ ድላይ አምላኽ ካብ መጀመርያ ይኹን አብ መጨረሻ ንመንግስተ ሰማይ ዘእቱ ንስሓን ግብርን ክህልወና እዩ ዝደሊ። ብዙሓ ሰሪሕና እንውስኹ ውሑድ ሰሪሕና እንጉድሎ ነገር የለን። ነገር አምላኽ ንሕና ብእንገብር አይቅየርን እዩ።

ካብዛ ምሳሌ ነዚ ዝስዕብ ነገራት ክንምሃር ይክእል፡

1. አብ ግራቱ ክንዓዩ ዘፍቀደ አምላኽ ምስጋና ይግብእ። አምላኽ ብፍሉይ ንነፍስ ወከፍና አብ ግራቱ ክንዓዩ ክነበርክት ሓርዩና እዩ። ከምቲ ካብ ኩሎም ዓበይትን ጀጋኑን እንከለዉ ንዳዊት አንጻር ጎልዖት ክዋጋእ ዝሓረዮ ንነፍሲ ወከፍና ኸአ ንፍሉይ መልእኽቲ ሓርዩና አሎ። ማርያም አደ አምላኽ ክትከውን ካብ ኩለን አንስቲ ተሓርያ፤ ጴጥሮስ ማንም ገፋፍ ዓሳ መራሕ ቤተ ክርስትያን ክኸውን ተመሪጹ። እዚ ኹሉ ዝሕብሮ አምላኽ ነቶም ዝደልዮም ይመርጾም እዚ ሕርየት እዚ ብናይ አምላኽ ፍሉይ ሕርየት እዩ ዝኸውን ነፍስወከፍና ኸአ እዚ ጸጋ ተዋሂብና አሎና።
2. አብ ዝኾነ እዋን አብ አምላኽ ክንምለስ ጽዑዓት ኢና፡- ምኽንያቱ አምላኽ አብ ዝኾነ እዋን ካብ ኃጢአትና ተጣዒስና ክንምለስ እንከሎና ይቕበለና እዩ። ከምቲ አብ ሕይወት ኢየሱስ ደጋጊሙ ዝተገልጸ ሓደ ኃጥእ ካብ ኃጢአቱ እንተ ተመልሰ ወላ ስዓት ዓስርተ ሓደ ይኹን ማለት አብ መጨረሻ ሕይወቱ አብ ዝኾነ እዋን አምላኽ ይቕበሎ እዩ። አምላኽ ብዛዕባ ዝሓለፈ ሕይወትና ዝርኢ ሓጺር ተዘክሮ እዩ ዘለዎ። እዚ እዩ ሓደ ካብቲ ብዝያዳ ክነመስግኖ ዝግብእና። አምላኽና ሓዳግ አምላኽ እዩ።
3. ካልኦት አብ ግራት አምላኽ ምሳና ክዓዩ ክነፍቅድ ድላይ አምላኽ እዩ። አብ ግራት አምላኽ ምንፍፋግ የለን። ብክርስትያናዊ ጉዕዞ ሕይወት ክንርእዮ ከሎና ዘገርም እዩ እናስዓብናዮ ከሎና ነቶም አብ ኃጢአትን ኢሚራላዊ ሕይወት ዝነብሩ ሰባት ንከስሮም። ምሳና ስለ ዘይተገዕዙ ንወትሩ ኩኑናት ገርና ንወስዶም ማዕጾ አፍደገ ሰማይ ክዕጸዎም ንደሊ እንተ ኾነ ትምህርቲ ወንጌል ዘስተምህሮ ሓቅን ፍቕርን ሕያውነትን፤ አብ ምክፋልን አብ ርትዕን ዝነበር ሰብ ጥራሕ እዩ ንሓቀኛ ሓጎስ ንኻልኦት አሕዋቱ ከአ አብቲ ንሱ ዘለዎ ክመጽኡ ዝጽዕርን ንጸጋ አምላኽ ዝቕበል። አብ ኃጢአት ዝነበር ሰብ ሕይወቱ ብዙሕ ጊዜ አብ ሓሳዊ ዝኾነ ነገር መሰረት ገሩ ንሓጎስ ደስታን አብቲ ዘይሓቀኛ ነገራትን ተግባራትን ክረክብ ይጽዕር። ንሕና ግን አብ ክርስቶስ አብቲ ሓቀና መገዲ ዝኾነ ኢና ክንክተል ጽዑዓት።

4. አምላኽ ንኹልና ብሓደ እዋን አይጽውዓናን እዩ። ገለ ካብ ንእስነቶም ጥምቀት ምስተቐበሉ ኣብ ዕዮ አምላኽ ይወፍሩ። ገለ ኣኸአ ኣብ ሸዊት ዕድሚኦም ንኡሳን ከለዉ ገለ እውን ኣብ ሓዳር እንከለዉ ገለ ኸአ ድሒሩ ዝጽውዖም ኣለዉ። ገለ ሰባት ከምቶም ንግሆ ዕዮ ዝጀመሩ እዮም ገለ ኸአ ከምቲ ፈያታይ ዘየማን ከአ ኣለዉ። አምላኽ ንነፍሲ ወከፍና ፍሉይ መደብ ኣለዎ። ገለ ካባና ዝተፈለ ጸጋ ሃብቲ፣ ጥዕና፣ ክእለት እንተ ሃቦም ዝያዳና ይፍቀሩ ማለት ኣይኮነን ንነፍሲ ወከፍና ብፍሉይ እዩ ዘፍቅረና። ከምቲ ሓደ ወላዲ ምስ ነፍሲ ወከፍ ደቁ ዝተፈላለየ ርክብ ዘልኦ እዩ። ምስ ነፍሲ ወከፍና ብፍሉይ ይራኹብ ምኽንያቱ አምላኽ ከምቲ ንሱ ዝደልዮን ንኣና ብዝጠቅምን ብፍሉይ ይራኹበና።
5. አምላኽ ኣብ ግራቱ ክንግዱ ይዕድመና። ነቶም ኣብ ወንጌል ዝረኣናዮም ሰራሕተኛታት ካብኦም ዝተደለ ክሰርሑ ፍቓደኛታት ምዃን ጥራሕ እዩ ንሱ ኸአ ኣብ ግራቱ ክሰርሑ ዓዲምዎም፣ ንኣና እውን ብዙሕ ጊዜ ይዕድመና እዩ። ከም ሳሙኤል ነብይ “እነኹ እስምዓካ ኣሎኹ ተዛረብ” ዝበሎ ንሕና እውን ከምኡ ክንብል እዩ ዝድለ ዘሎ። ብብዙሕ መገዲ እዩ እቲ መጻዋዕታ ስለዚ ኣለሊኻ ምኽኣል። “ነይታይ እንኹ ጥራሕ ይኹን መልስና”።
6. መጨረሻ ትምህርቲ እንምሃሮ ካብዛ ምሳሌ ሕያውነት አምላኽ እዩ። እዞም ሰባት ሓደ ዓይነት ሰራሕ ኣይሰርሑን ግን ሓደ ዓይነት ተኸፊሎም። ህያብ አምላኽ ብዘይተጸበናዮ ጊዜን ብዘይተጸበናዮ ኣገባብን ይመጽእና። ተራና ብኸፋት ልቢ ምጽባይ ጥራሕ እዩ፣ ኸቡ ንድምጺ አምላኽ ኣለለና ክንክእል ኣና። ከምቲ ደምስዜኔስ ዝተባህለ ዘስተምህሮ “ንኣኸቱ ዕድላት ፈለምቲ ንዓባይቲ ዕድላት እዮም” ካልእ እውን “እቲ ንመርኩብ ጥራሕ ዝጸበ ሰብ ኩሉ ጊዜ ንሱ እዩ ንጃልባ ዘሕልፋ” ይብሃል። ኣብ ንኣኸቱ ነገራት ንአምላኽን ምሕረቱን ኣለለና ክንክእል ኣሎና።

ቅዱስ ጳውሎስ ኣብ ሰብ ፊሊጲስቶስ ነቶም ኣብ ሰሜን ግሪኽ ዝነበሩ ዝነበሩ ኣብ ዝጽሓፉ ብዛዕባ ክርስቲያናዊ ነጻነት እንታይ ምዃኑ ይገልጽ። ነዚ መልእኽቲ ክጽሕፍ እንከሎ ጳውሎስ ኣብ ቤት ማእሰርቲ እዩ ነሩ ምናልባት ብክርስቲያናዊ እምነቱ ምኽንያት ክቕተል እውን ይክኣል እዩ። ዝኾነ ይኹን ንሱ ቅርብ እዩ።

“ከምቲ ኩሉሳዕ ሕጂውን እንተ ኾነ እንተ ብሕይወት እንተ ብሞት ንክርስቶስ ብትብዓት ከኽብሮ እዩ፣ ከመይ ንኣይ ሕይወት ማለት ክርስቶስ እዩ፣ ሙማት ከአ ረብሓይ እዩ፣ ብሕይወት እንተ ደአ ኸነብር ኮይነ ግና ፍረ ዘለዎ ዕዮ ኣሎኒ ማለት እዩ። ነየናይ ከም ዝመርጽ ግና ኣይፈልጥን እዩ፣ ብኸልቲኡ ወገን እጭነቕ ኣሎኹ፣ ዚኻሸኒ ስለ ዝኾነ ግና ካብዚ ተፈልየ ምስ ክርስቶስ ክኸውን ሃረርታይ እዩ እንተኾነ ንኣኸቱም ምእንቲ ክኻሸኹም ብሕይወት ምጽንሐይ የድሊ እዩ” (ፊሊ 1: 20-24)።

እዚ ቃላት ጳውሎስ ናይ ሓደ ብምሉእ ንድላይ አምላኽ ክገብር ፍቓደኛ ዝኾነ ብምሉእ ንመገዲ አምላኽ ዝኸተል ኣብ ኩሉ ራእይ ድለት አምላኽ ሓዊሱ ዝኸይድ ዝበለጸ ኣብነት እዩ። እዚ ክግበር እንከሎ ተቐባሊ ጥራሕ ዘይኮነ ተሳታፊ ናቱ ተራ እውን ክጻወት ኣለዎ እምበር ንሳዕሊ ጠሚትካ ካብ አምላኽ ጥራይ ምጽባይ ማለት ኣይኮነን።

በዚ ብሩኽ ሰንበት አምላኽ ኣብ ሕይወትና ኣብቲ ዝድለ ነጻነትና ሕያውነትና ክንርከብ ንለምኖ። እዚ ኸአ እዩ ምስጢር ናይ ሓቀኛ ሓጎስ። ኣብ ግራትካ ከምቲ ንስኻ እትደልዮ ክንግዱ ዝሓረኸና ነመስግነካ ኣሎና። ድላይካ ክነለሊ ፍቓድካ ክንፍጽም ጸጋን ሓይሊ ሃበና ንበሎ።

ኣባ ንጉሠ ፍሥሓ